

F'gheluq il-250 sena tal-kwadru titulari ta' Santa Elena

Kwadri u Xbihat impittra ta' Santa Elena fi Knejjes u Mużewijiet f'Malta
Kitba ta' Philip Xuereb

Din is-sena Birkirkara, fost affarijiet ohra, tfakkar ukoll il-250 sena mill-inawgurazzjoni fl-1763 tal-kwadru titulari imponenti tal-qaddisa patruna, fi knisja li kienet ghadha ġdida, imma mhux mitmuma, ghax fil-fatt kellhom jghaddu mal-100 sena ohra biex il-knisja ta' Birkirkara tkun mitmuma.

Imma ghalkemm il-parroċċa ta' Birkirkara hija l-unika wahda ddedikata lil din il-qaddis, u m'hawnx knejjes jew kappelli ohra ddedikati lilha, fil-gżira taghna hawn diversi kwadri u xbihat impittrin tal-Qaddisa Imperatriċi, li saru matul dawn l-ahhar erba' sekli jew hekk.

Fiz-Żejtun

Forsi fost l-eqdem kwadri ta' Santa Elena li ghadhom jezistu f'pajjiżna u li jmur lura ghas-seklu sbatax hu dak li jinsab fil-Knisja ta' Sant Anġlu fiz-Żejtun. Din il-knisja kienet inbniet min-nobbli u ex-hakem tal-Kunsill Popolari jew Universitas tal-Maltin fl-Imdina, Girgor Bonici, fis-sena 1670. Girgor ghalkemm kien imwieled l-Imdina fl-1612, kien joqghod u kien ukoll benefattur kbir taż-Żejtun, speċjalment fir-rigward tal-bini tal-knisja parrokkjali prezenti. Izda l-knisja ta' Sant Anġlu, hames snin wara li nbriet, ġiet rikonoxxuta bhala abbazija ta' guspatronat, jiġifieri propjetà tiegħu u tal-familja u d-dixxendenti tiegħu, kif ghadha sal-lum. Fis-sena 1646 kien iżzewweġ lin-nobbli Elena Barbara fil-Birgu. U jidher li kien propju għall-qaddisa ta' isem martu, li kien iddedikat l-altar li hemm fin-naha tax-xellug tal-knisja ta' Sant Anġlu fiz-Żejtun.

Kwadru Titulari f'Birkirkara

Kronologikament imbagħad jiġu l-kwadru titulari prezenti ta' Francesco Zahra tal-Bażilka taghna li kif diġà għidna, sar fl-1763 u l-abbozz presunt tiegħu li jinsab fil-Mużew tal-Katedral Metropolitan tal-Imdina. Izda dwar

dan nistieden lill-qarrejja jaraw il-ktieb tal-programm tal-festa ta' Santa Liena ta' din is-sena stess, mahruġ mill-Kollegġjata, fejn hemm artiklu b'tagħrif eżawrijenti fuq dawn iż-żewġ kwadri.

Fil-Belt Valletta

Imbagħad hemm il-kwadru ta' Sant'Elena li llum jinsab fl-oratorju tal-Fratellanza tal-Madonna tal-Karita' fil-knisja Kollegġjata ta' San Pawl Nawfragu fil-Belt Valletta. Dan huwa xogħol il-pittur Ermengildus Grech u hu ffirmat u jgħib id-data 1782. Dawn jidher fuq il-gebla li fuqha qed isserrah irkoppitha l-qaddisa. Il-pittur Ermengildus Grech kien attiv bejn is-snin 1781 u 1795. Huwa kien kappillan konventwali tal-Ordni ta' San Gwann u rettur tal-knisja llum maghrufa bhala

tal-Vitorja qrib il-berġa ta' Kastilja fil-Belt Valletta stess.

F'dan il-kwadru, Sant Elena tidher gharkubtejha f'att ta' qima u b'idha l-leminjia merfugħa lejn is-Salib Imqaddes miżmum minn xi haddiema, wara l-miraklu li bih ingharaf, rappreżentat mill-persuna fuq il-katalett fir-rokna t'isfel fuq ix-xellug.

Il-qaddisa murija liebsa regali u bil-mant bl-ermellin, izda mhux bil-kuruna fuq rasha, kif x'aktarx tintwera meta jpittruha f'att ta' adorazzjoni. Izda din merfugħa fuq kuxxin minn tfajjel hdejha fir-rokna t'isfel tal-



lemin tal-kwadru, li qed iżomm ukoll l-imsiemer misjuba. Warajha jidher l-isqof ta' Ġerusalem Makarju u xi persunaġġi oħra kif ukoll binja tonda fl-isfond, li forsi tirrapreżenta l-bażilka tas-Santu Sepulkru. Fuq nett il-figura tal-Ispirtu s-Santu taħt is-solita forma ta' hamiema, li ta lill-qaddisa l-inspirazzjoni għal din is-sejba tal-ghageb. Wiehed iħoss ċerti reminixxenzi tal-kwadru ta' żahra f' Birkirkara: it-tfajjel, għalkemm mhux bl-istess funzjoni jew tip ta' lbies; il-figura ta' Makarju; il-binja tonda fl-isfond, l-Ispirtu s-Santu fil-gholi; u fir-rokna nett fuq ix-xellug isfel, tidher ukoll ras ta' statwa miksura, allużjoni għat-tempju li kien imbena mill-Imperatur Adrijanu u twaqqa' biex jinstabu l-imkejjen imqaddsa.

Għal hafna snin, dan il-kwadru kien tal-Fratellanza ta' Sant'Elena li kienet twaqqfet qrib is-sena 1610. Din kienet il-Fratellanza tal-haddiema u l-bejjiġġha tad-deheb - orefici, argentiera u inċisilatturi. Sant'Elena kienet il-patrona ta' din il-Fratellanza. Skond id-Diritto Municipale di Malta (1784) tal-Grammastru De Rohan dawk li kienu jsiru Mghallmin ta' dawn is-snaġġa, qabel jifthi hanut għal rashom kellhom jiddepożitaw 13-il skud għand il-Konslu (ta' dawn is-snaġġa) li kienu jmorru mall-fondi tal-kappella ta' Sant'Elena. Huma kellhom josservaw jum il-festa tal-qaddisa bhala vakanza, bl-obbligu li la jahdmu huma u anqas il-lavranti u l-apprentisti tagħhom, taħt piena ta' 10 uqijiet li wkoll kienu jmorru għall-imsemmija kappella ta' Santa Liena.

Din il-Fratellanza kienet attiva hafna għal bosta snin meta fil-Belt Valletta kienu joqogħdu u jahdmu hafna haddiema tad-deheb u l-fidda. Izda maż-żmien, minhabba n-nuqqas ta' fratelli u speċjalment wara t-tluq tal-Kavallieri ta' San Gwann minn pajjiżna, din il-Fratellanza naqqset hafna mill-attivitajiet tagħha. Kien fl-8 ta' Frar 1903 li din il-Fratellanza xoljiet u l-kappella u l-altar ta' Sant'Elena ġew ċeduti lill-Fratellanza tal-Madonna tal-Karita'.

Kwadri laterali f' Birkirkara.

Bejn wiehed u iehor kontemporanji għall-kwadru tal-Belt għandhom ikunu ż-żewġ kwadri laterali fil-Kor tal-Kollegġjata ta' Birkirkara, li huma attribwiti lil Rokku Buhagiar. Wiehed juri l-miraklu biex jingharaf is-Salib veru wara s-sejba. Il-qaddisa hawn murija fuq ix-xellug tal-kwadru, aktarx żaġhżuġha bil-kuruna miftuħa fuq rasha u lbies aktarx voluminuż. Fuq in-naha l-oħra, bilqiegħda fuq is-salib, il-mejjet li tqajjem mill-mewt għadu fil-kefen u warajh l-isqof Makarju u bejniethom jidhru xi nies oħra. Kollox qiegħed fuq l-isfond ta' rovini ta' arkitettura Rumana. Ta' min jgħid hawn li l-figura tar-risuxxitat hija fula maqsuma ma' wahda simili li l-pittur Taljan Andrea Sacchi (1599-1661) għandu fi kwadru li jirrapreżenta miraklu simili magħmul minn Sant'Antnin, u li jinsab fil-knisja ta' Santa Maria della Concezione tal-patrijiet Kapuċċini ta' Via Veneto f'Ruma.



Il-kwadru l-iehor jirrapreżenta l-Konċilju ta' Niċea (325 A.D.) bil-preżenza ta' Sant'Elena u binha l-Imperatur Kostantinu l-Kbir fl-isfond, in-naha ta' fuq tal-kwadru. Il-qaddisa mlibbsa bejn wiehed u iehor bhal fil-kwadru parigġ, waqt li Kostantinu mgeżwer fil-porpra Imperjali. Il-pożizzjoni tagħhom mhix daqshekk prominenti, għalkemm murijin jippresiedu d-diskussjoni fost dawk murijin in-naha t'isfel tal-kwadru. L-iktar prominenti fuq podju bi tliet targiet hija l-figura tal-Papa, presumibilmnt Silvestru, muri bl-ilbies Pontifikali bit-trirenju b'kollox, u li hu għal darb'ohra fula maqsuma mal-istatwa ta' Urbanu VIII, magħmula minn Bernini (1598-1680) għal fuq il-qabar tal-imsemmi Papa fil-Bażilka ta' San Pietru, jew statwa oħra tal-istess Papa li tinsab fil-Palazzo dei Conservatori fuq il-Campidoglio f'Ruma wkoll.



Kwadru ta' Michele Bellanti

Imbagħad insibu kwadru iehor żgħir li jinsab fil-Mużew Nazzjonali tal-Arti fil-Belt Valletta. Dan hu xogħol Michele Bellanti (1807-1883) u juri s-sejba tas-Salib, impitter fl-1872 fid-daqqa romantiċista tal-arti lokali tal-epoka, aktarx imwahrha hdejn il-movimenti artistici tal-arti f' pajjiżi oħra dak iż-żmien. Madnollu hu kwadru ta' ċerta hlewwa u originalità fir-rappreżentazzjoni tal-istess suġġett f' pajjiżna, sa dak iż-żmien.

L-Abside ta' Ġuzeppi Cali f' Birkirkara

Dik il-habta deher ukoll f' pajjiżna l-pittur Ġuzeppi Cali (1846-1930). Dan pittur il-figura ta' Santa Liena għallanqas tliet darbiet fi tliet knejjes differenti f'Malta. L-ewwel darba fl-1883 meta, bit-teknika solita tiegħu taż-żejt direttament fuq il-ġebbla, pittur l-abside tal-Kollegġjata Elenjana f' Birkirkara. It-tema hija: It-Trionf tas-Salib fuq l-Ereżija. ċerti sorsi jgħidu li kien ha biss tmintax-il jum biex pittur din l-abside. Biss hdejn il-firma tal-pittur li tinsab taħt il-figura tal-Ereżija, hemm ukoll id-data 1883 u Giorni 24 F.



Hawnhekk Cali halla l-motiv dekorattiv skultoreu indurat li kien u ghad hemm fuq iċ-ċinta tas-sekond'ordni - xoghhol tas-seklu tmintax. Dan johrog lejn iċ-ċentru tan-nofs skutella tal-apside u kważi jaqsam l-ispazju disponibbli fi tnejn. Għalhekk hu gharaf jaqsam in-narrattiva tal-opra mpittra f'żewġ taqsimiet. Ix-xena hi fis-smewwiet qalb is-shab. Fit-taqsimha fit-tarf tal-lemin, Santa Liena għar-rkupptejha liebsa regali, imma bil-kuruna hdejn riglejha, tqim is-salib, li hija kienet sabet, li qed jerfa' angli kbir imtajjar liebes l-ahmar, li mieghu hemm angli-putti li wiehed minnhom ghandu l-iskrizzjoni INRI.

Fit-taqsimha l-oħra hemm żewġ angli kbar imtajrin. Wiehed liebes roża, ghandu f'idejh speċi ta' lanza u fl-istess hin standard jew bandalora hamra bis-salib abjad u qed ikeċċi figura donnha ta' xitan, interpretata bhala l-ereżija, donnu qed jaqa' 'l isfel għal rasu. Hdejn dan jidhru qed jaqgħu ukoll kotba (hżiena?) u dik li donnha fjakkola marbuta b'katina. L-angli l-iehor ghandu f'idejh skrizzjoni bi kliem mill-ittra ta' San Pawl lill-Kolossin: Expolians Principatus et Potestates Traduxit Palam Confidenter Triumphans - Neżża' l-Prinċipati u s-Setgħat u għamel wirja minnhom quddiem id-dinja u kaxkarhom warajh fit-trionf. Hdejn dan hemm angli-putto iehor li qed inewwel xabla.

Fin-nofs tal-kompożizzjoni s-shab bhal jinfetah u jidher is-sema ikhal fejn hemm l-ispirtu s-Santu li madwaru hemm dija kbira mdieħba li tasal fuq għadd ta' angli jew spirti beati taħt forma ta' ilsna tan-nar. Dan johloq rabta u bilanċ bejn iż-żewġ paritijiet mifrudin mill-angli u l-iskultura indurata u b'hekk l-artist irnexxielu jgħleb id-diffikultà li din l-apside kienet tippreżenta. Ta' min jgħid li din l-apside mpittra minn Cali baqgħet l-unika dekorazzjoni fil-korp ewlieni tal-knisja sal-1906 meta Virgino Monti kien tqabba jagħmel id-dekorazzjoni bl-affresk fil-koppla u l-bqija tal-knisja. Monti ma ried bl-ebda mod iħassar din il-pittura ta' Cali biex il-knisja kollha tkun affreskata minnu. Mhux kif għamel fit wara Attilio Palombi fil-knisja ta' San Pawl Nawfragu tal-Belt. Anzi Monti kien wera ammirazzjoni għall-opra tal-pittur Malti.

Abside oħra fi Stella Maris f'Tas-Sliema

Abside oħra mpittra minn Ġuzeppi Cali sitt snin wara fl-1889, din id-darba fil-knisja parrokkjali ta' Stella Maris. Din il-knisja kienet inbniet fl-1855 u ma damitx ma kellha titkabbar sa kif inhi llum fl-1877 u s-sena ta' wara inqatgħet parroċċa għaliha mill-matriċi ta' Santa Liena ta' Birkirkara. Hawn il-Madonna tidher tippresiedi fuq tron ta' shab fiċ-ċentru tal-kompożizzjoni. Kewkba kbira tiddi fuqha fiċ-ċentru ta' speċi ta' gloria, imdawra bhal f'ċirku b'angli-putti u kerubini.



Fuq il-lemin tal-Madonna hemm angli kbir bix-xabla misluta bhala difensur tal-knisja, rappreżentata mill-figura tal-Papa Ljun XII, il-Papa ta' dak iż-żmien, li ghandu (qisu bhal f'Birkirkara) il-figura tal-ereżija u l-qerq mitfugħa hdejn riglejha. Fin-nofs hemm triq f'ambjent mudlam u perikoluż, iżda mdawwla bid-dija li niezla mis-sema. Din it-triq twassal sa baħar kalm li fuqu hemm ġifen riesaq lejn il-port - għalhekk l-iStella Maris - kewkba tal-baħar - il-kewkba tan-navigazzjoni li twassal bis-Sliema, realment u metaforikament. Irridu nfakkru li l-isem Tas-Sliema ġej minn knisja żgħira tal-Madonna li kien hemm fil-Ponta ta' Dragut u li meta rbenha l-forti Tigne inbniet mill-ġdid qrib fejn wara nbnet dik parrokkjali ta' Stella Maris. Jingħad li fl-imghoddi l-baħhara kienu jsellmu lill-Madonna bis-Sliema huma u herġin jew deħlin mill-port ta' Marsamxett.

Fuq ix-xellug tal-Madonna, angli kbir iehor idoqq tromba lejn in-naħa tiegħu tal-kompożizzjoni. Hawn tidher Santa Liena thaddan is-Salib u magħha tliet figuri oħra li jirrapreżentaw presumibilmment il-kontinenti Asja, Afrika u Amerika - il-ġnus li jhaddnu l-messaġġ tas-Salib.

Santa Liena fil-Mellieħa

Imbagħad fl-1898, Ġuzeppi Cali għamel ukoll kwadru ta' Santa Liena għal fuq l-ewwel altar fuq ix-xellug tal-knisja parrokkjali tal-Mellieħa. Il-figura tal-qaddisa hawn tiddomina l-kompożizzjoni, għalkemm mhux



bl-istess mod u sensibiltà tal-figura ta' Zahra fit-titular ta' Birkirkara. Mhix mara li qed tiftaħar bis-sejba tagħha imma aktarx meditattiva u dimessa fil-bixra tagħha. Dan ikompli jemfasizzah l-ilbies tagħha, li għalkemm xorta wahda rjali, u bil-kuruna fuq rasha, dawn huma aktar semplici, anke fil-kuluri magħzula. Is-Salib li qed iżzomm fuq ix-xellug mhux kbir, imma semplici, aktar bhala l-attribut tal-qaddisa.

Magħha hemm tfajjel li qed iżzomm it-tabella INRI ta' fuq is-Salib. Dan jigi intepretat bhala binha Kostantinu. Biss għalkemm hawn Cali jagħti lil Elena bixra aktarx zghazugħa, nafu li s-Salib sabitu qrib tmien hajjitha, meta kienet kbira fl-età u meta

binha Kostantinu ma kienu għadu tifel, u mhux biss kien kiber, iżda kien sar diġà Imperatur wahdieni ta' Ruma. Jista' jkun li dan mhux Kostantinu, imma li Cali ha l-idea tat-tifel iżzomm it-tabella INRI mit-titular ta' Birkirkara?


L-ambjent ukoll hu differenti. Mhux aktar it-tempju mgarraf u l-Anastasis iżda pajsagġ intiż bhala orjentali, bis-siġar tal-palm u n-nies bil-ġmula li jidhru f' distanza fuq il-lemin. Fuq in-naħa l-oħra, bini jew rovini fuq xifer ta' gholja fil-bogħod u hjiel ta' belt jew rahal aktar lil hinn. Fil-qrib l-art hi ħarxa u l-qaddisa qed turi b'idha tal-lemin il-post fejn saret is-sejba provvidenzjali.

Iċ-ċiklu ta' Affreski ta' Virginio Monti

Nerġghu lura għal Birkirkara u għaċ-ċiklu pittoriku affreskat mill-Genzaniż, addottat Ruman, Virginio Monti. Bejn 1-1906 u 1-1910 dan iddekorat l-koppla ewlenija, il-pendenti ta' taħtha u l-bqija kollu tat-tisqif tal-Kollegġjata Elenjana, minbarra l-abside tal-kor li diġà tkellimna minnha. F'dan iċ-ċiklu l-figura ta' Sant'Elena tiffigura tmien darbiet. Fil-korsija fil-flieli maġenb it-tieqa l-kbira, murija ma' binha Kostantinu tfajjel, u tirċievi l-ispirazzjoni biex issib is-Salib. Qrib il-koppla mbagħad, ma' Kostantinu, issa Imperatur, fit-thabbir tal-Editt ta' Milan fis-sena 313 A.D.



u tiegħu dis-sena qed jitfakkar is-17-il ċentinarju.



Fl-abside tal-kappellun tal-Kurċifiss, Santa Elena murija mal-Isqof ta' Gerusalem Makarju waqt it-tiftix u s-sejba tas-Salib Imqaddes. Fis-saqaf tal-istess kappellun narawha għar-rkubtejha tqim is-Salib wara li dan ġie identifikat. Fis-saqaf tal-kappellun tar-Rużarju imbagħad, Monti pitter il-mewt

ta għha. Waqt li fis-saqaf tal-kor murija fl-apoteosi jew it-tluġ tagħha fis-sema.



Monti mbagħad jinkludi wkoll bi prominenza kbira l-figura ta' Sant'Elena fil-koppla Hawn, fuq is-suggerimenti studjati tal-Kanonku Palermitan Salvatore di Pietro, studjuż tal-istorja tal-knisja u tal-Patristika, li kien tqabba apposta mill-Kapitlu Elenjan biex jiżvolgi s-sugġett taċ-ċiklu tal-affreski, Monti pitter ix-xena tat-trijonf aħhari tas-Salib fil-ġudizzju Universali, tiġri b'mod kontinwu mat-tmien flieli li fihom imqassma l-iskutella tal-koppla. Il-figura ta' Santa Liena hawnhekk tinsab fil-felli li jiġi direttament fuq il-kappellun tal-Kurċifiss.

F'dan iċ-ċiklu ta' Monti l-figura ta' Santa Liena narawha f'aspett u fi stil differenti minn dak barokkeġgħanti jew romantiċista li fihom rajna li kienet tkun rappreżentata hawn Malta



bejn it-tieni nofs tas-seklu sbatax u l-aħhar tas-seklu dsatax. Sal-bidu tas-seklu għoxrin kienet saret hafna riċerka storika u arkeoloġika, li kemm bosta artisti, mhux biss Taljani, inkluż Monti nnifsu, imma wkoll hafna minn dawk li kellhom ċerta edukazzjoni, kienu konxji minnha. Għalhekk, Monti, bħal artisti oħra ta' ispirazzjoni klassiċista iffigura lil Sant'Elena, forsi xi ftit qabel iż-żmien li fih għexet, aktarx bhala reġina tal-epoka Bizantina.


Il-preokkupazzjoni klassiċista-arkeoloġika tidher ukoll f'ċerti oġġetti rappreżentati u f'ċerti elementi oħra bħall-arkitettura fl-isfond ta' ċerti xeni aktar milli tal-kwadratura li għandha influż rinaxximentali u barokk. Fil-fatt nistgħu nġid li Virginio Monti wera ċertu ekletticiżmu fl-operat tiegħu f' Birkirkara, u bnadi oħra wkoll, għaliex f'dan iċ-ċiklu ta' affreski jinħass l-ispiritu tal-Art Nouveau jew Liberty, li kienu l-istili in voga lejn l-aħhar tas-seklu dsatax u l-bidu tas-seklu għoxrin - Liberty ta' ispirazzjoni klassiċista.



Fil-Knisja ta' San Girgor f'Tas-Sliema

Aktar tard fis-seklu ghoxrin, u fis-snin immedjati ta' qabel u wara t-tieni konflitt mondjali, insibu dik li nistghu nsejhu l-ahhar raxxa ta' pitturi Taljani jahdmu fi knejjes Maltin. Fost dawn Gian Battista Conti, Mario Caffaro Ror' u dak li jinteressana hawn, Eliodoro Coccoli. Huwa ma jitqiesx bhala avanguardista fl-istil tieghu, iżda kien ghadu jhares lejn l-stili tar-revival tat-tieni nofs tas-seklu dsatax, kif ukoll il-liberty.

Ix-xoghol ewlieni tieghu hu s-saqaf tal-Kolleġġjata ta' San Pawl tar-Rabat, kif ukoll fil-knisja parrokkjali ta' San Girgor f'Tas-Sliema. Tinterssana din tal-ahhar ghax fiha pittur ix-xbieha ta' Santa Elena, fuq wiehed mill-altari tal-ġenb, dak li fuqu jinżamm is-Santissmu Sagrament.



Dan il-kwadru huwa speċi ta' trittiku, imma fl-istess hin speċi ta' sacra conversazione, fl-istil neo-rinaxximentali, aktar milli neo-gotiku/romaniku bhalma huma x-xoghlijiet li ghamel wara l-altar ewlieni, speċjalment il-Kristu fl-arzella tal-abside, u anke l-kurċifiss. Wiehed irid jghid ukoll li dik il-habta, qabel il-Konċilju Vatikan II, u qabel id-dhul tal-istil modern wara t-Tieni Gwerra, f'Malta (u mhux f'Malta biss) kienet diġà qed tinghata orjentazzjoni lejn il-knisja bikrija, espressa hawn l-aktar fl-istil tal-bini ta' ċerti knejjes ta' ispirazzjoni romanika, u ċertament mhux klassikegganti jew barokkegganti.

Ix-xbieha ta' Santa Elena fil-knisja ta' San Girgor ta' Tas-Sliema qiegħda fuq il-lemin ta' min ihares fil-kompożizzjoni li semmejna. Fin-nofs hemm il-Madonna bil-qieghda fuq tron bil-Bambin f'hoġorha. Fuq in-naha l-oħra hemm Sant'Anjeże. Dik ta' Elena hija figura sempliċi u diretta, figura hjeratika u misluta. Mara aktarx

xwejha, liebsa sempliċi għalkemm bil-kuruna miftuha fuq rasha, u qed thaddan magħha salib, is-simbolu per eċċellenza tagħha.

Kwadru tal-Karkariż Ġuzeppi Briffa

Probabbilmnt, l-ahhar kwadru ta' Santa Liena li sar għal knisja f'Malta kien dak li ghamel il-pittur Karkariż Ġuzeppi Briffa. Dan hu ffirmat u datat 1955 u kien sar għall-altar ewlieni tal-knisja tal-patrijiet Kapuċċini fil-Furjana meta din kienet reggħet inbniet wara t-tigriġ li ssofriet fit-Tieni Gwerra Dinjija. Madankollu llum, wara t-tibdil li sar l-imsemmija knisja fid-dawl tal-liturġija l-ġdida tal-Konċilju Vatikan II, dan il-kwadru tneħħa nill-post li għalih kien sar u llum jinsab fil-mużew tal-kunvent.

Il-knisja hi ddedikata lis-Salib Imqaddes u għalhekk juri x-xena assoċjata mal-qaddisa, tas-sejba tas-Salib, kif interpretata minn Briffa, li issa kien lahaq il-maturità fl-istil tal-hidma tieghu, il-kompożizzjoni hawn tersaq lejn dik tal-ikoni Bizantini ta' Santa Liena u Kostantinu bis-salib fin-nofs. Iżda hawn huwa l-Isqof Makarju li jiehu l-importanza minflok Kostantinu, li fl-istess kwadru hu rappreżentat bhala tfajjel jew ġuvnott fuq quddiem in-naha ta' Makarju - meta kif għedna, fil-fatt meta S. Elena sabet is-Salib, Kostantinu kien adult matur u Imperatur.

Fuq il-lemin ta' min ihares, quddiem il-figura ta' Santa Liena, Briffa poġġa l-mara li magħha kien sar il-miraklu biex jingharaf is-Salib. Dan hu ta' daqs ġmielu u miżmum minn raġel minn wara, waqt li hemm diversi figuri oħra fl-isfond. F'dan il-kwadru wkoll Santa Liena liebsa sempliċi, imma forsi ta' Karkariż li kien, Briffa ma naqasx li jagħmlilha fuq rasha l-kuruna imperjali magħluqa, reminixxenti ta' dik tal-kwadru titulari u tal-istatwa tal-qaddisa f'Birkirkara. Għalkemm il-qagħda tagħha b'mod ġenerali hi differenti, aktar riġida jew statika minn dik tat-titular ta' Birkirkara, il-pożizzjoni tal-idejn hi tista' tgħid identika.

F'dan il-kwadru tal-Kapuċċini tal-Furjana Briffa jdahhal ukoll karatteristika rikorrenti f'xoghlijiet oħrajn tieghu. F'dan il-każ hija dawk il-lanez li jidhru wara l-baklu ta' Makarju, u li jkomplu jagħtu lill-kompożizzjoni, aktar idea ta' profondità.

